



11

## அங்கீயப்படுத்துவோம் கண்ணியப்படுத்துவோம்

அல்லாஹ் அனைத்தையும் படைத்தவன். அனைத்தையும் அறிந்தவன். அவனே ஆதம் அலைஹிஸ்ஸலாம் அவர்களுக்கு கற்றுக் கொடுத்தான். அவனே நபி ஸல்லல்லாஹூ அலைஹி வஸல்லம் அவர்களுக்கும் கற்றுக் கொடுத்தான். நபி ஸல்லல்லாஹூ அலைஹி வஸல்லம் அவர்கள் ஸஹாபாக்களுக்குக் கற்றுக் கொடுத்தார்கள். அவர்களிலிருந்து வழிவழியாகக் கற்று வந்தவர்களே ஆலிம்களாவர்.

இஸ்லாம் அறிவை விரும்புகிறது. அதனைக் கற்றுக் கொண்ட அறிஞர்களையும் விரும்புகிறது.

“அல்லாஹ் தான் விரும்பியவர்களுக்கே கல்வி ஞானத்தைக் கொடுக்கிறான். எவர் கல்வி ஞானம் கொடுக்கப் பெறுகின்றாரோ அவர் நிச்சயமாக அநேக நன்மைகளைப் பெற்று விடுகிறார். ஆயினும், இந்தக் கல்வியின் மூலம் அறிவாளிகளைத் தவிர (மற்றெல்லாம்) உணர்வு பெற மாட்டார்கள்.” (2: 269)

ஒரு முஸ்லிம் கற்றவராகவோ கற்பவராகவோ செவியேற்பவராகவோ அதை நேசிப்பவராகவோ தவிர (வேறொருவராக) இருக்க முடியாது.

ஆலிம்களின் மேன்மை பற்றி நபி ஸல்லல்லாஹு அலைஹி வஸல்லம் பின்வருமாறு கூறியுள்ளார்கள்.

“உங்களில் ஒரு சாதாரண மனிதரை விட எனக்கிருக்கும் உயர்வைப் போல (அறிவின்றி) வணக்கத்தில் ஈடுபடும் ஒருவரை விட அறிவுடையவர் உயர்ந்தவராவார்.” (திர்மிதி)

ஆலிம்கள் மார்க்கத்தை நன்கு கற்றவர்கள். அவர்களுடைய வாழ்வும் செயற்பாடுகளும் அதன் அடிப்படையிலேயே அமைந்திருக்கும். அவர்கள் இஸ்லாத்தின் அழைப்பாளர்களாகவும் இருப்பர். அவர்களது இருப்பும் பங்களிப்பும் சமூகத்துக்கு இன்றியமையாததாகும். அவர்களை நேசித்து கண்ணியப்படுத்துவது இஸ்லாம் கூறும் வழிகாட்டலாகும்.

ஒருவர் அறிவைத் தேடிப் புறப்பட்டால் அவர் அல்லாஹ் வின் அருளுக்கு உரித்துடையவராகின்றார். சுவர்க்கத்தைச் சென்றடையும் பாதையை அல்லாஹ் அவருக்கு இலகுபடுத்திக் கொடுக்கின்றான்.

அறிவைக் கற்பதற்கும், பாதுகாப்பதற்கும், அதனை மக்களுக்கு கற்றுக் கொடுப்பதற்கும், நன்மையை ஏவித் தீமையைத் தடுப்பதற்கும் ஆலிம்கள் மேற்கொண்ட பல்வேறு முயற்சிகள் இஸ்லாமிய வரலாற்றில் பதிவாகி உள்ளன. முஸ்லிம் உலகு பலவீனப்பட்ட போதெல்லாம் அக்கறையுடனும் உறுதியுடனும் அதனைப் பலப்படுத்தி நல்வழிப்படுத்திய பல அறிஞர்களின் தியாக வரலாறுகள் காணப்படுகின்றன. சில சந்தர்ப்பங்களில் அவர்கள் ஆட்சியாளர்களின் தண்டனைகளுக்கு ஆளாகினர்; சிறையிடப்பட்டனர்; மரணத்தையும் தழுவினர். இமாம் அழூஹன்பா ரஹிமஹால்லாஹ், இமாம் அஹ்மத் இப்னு ஹன்பல் ரஹிமஹால்லாஹ், ஸயீத் இப்னு ஸாபைர் ரஹிமஹால்லாஹ் போன்றோர் அவ்வாறானோருக்கான உதாரண புருஷர்களாவர்.

மார்க்க அறிவு என்பது ஓளியாகும். ஓர் ஆலிம் பெற்றுக் கொண்ட கல்வி அவரையும் சமூகத்தையும் நல்வழிப்படுத்தும். அதன் மூலம் சமூகம் சீர்ப்பெறும். மக்கள் சுவனம் செல்லும் பாக்கியத்தைப் பெறுவர். மார்க்க அறிவு வளர வளர ஆலிம்கள் மீதான கண்ணியமும் அதிகரிக்கும்.

“அல்லாஹ் வும் அவனுடைய வானவர்களும் வானம், பூமி ஆகியவற்றில் உள்ள படைப்பினங்கள் யாவும் ஏன், புற்றுக்குள் இருக்கும் ஏறும்பு கடலுக்குள் இருக்கும் மீன்கள் உட்பட (அனைத்தும்) மனிதர்களுக்கு நேர்வழியைக் கற்றுத் தருபவர்களுக்காக (ஆலிமுக்காக) பிரார்த்திக்கின்றன.” (திர்மிதி)

அகில உலகங்களையும் படைத்தாளும் றப்பாகிய அல்லாஹ் வும் அவனது மலக்குகள் மற்றும் பெரிய, சிறிய படைப்புகள் யாவும் அறிவைப் பெற்ற

ஆலிம்களுக்காக பிரார்த்திப்பதாயின் அவர்கள் உயர்ந்த அந்தஸ்துடையவர்களாக இருப்பர். அறிஞர்களின் உயர்வோ தனித்துவமானது. இவ்வுலகிலும் மறுவுலகிலும் முன்னிலை வகிப்போரும் அவர்களே.

அறிவையும் அறிவீனத்தையும் சமப்படுத்த முடியாது. அறிஞன் தெளிவான ஒளியில் பயணிக்கின்றான். அறிவிலி இருளில் அங்கும் இங்கும் முட்டி மோதித் தட்டுத் தடுமாறித் தவிக்கிறான். அறிஞன் அகக் கண்ணால் பார்க்கிறான். அறிவிலி புறக் கண்ணால் மட்டுமே பார்க்கிறான்.

“நபியே! நீர் கேளும். அறிந்தோரும் அறியாதோரும் சமமாவார்களா? நல்லுபதேசம் பெறுவோரெல்லோரும் (கல்வி) அறிவுடையோரே!” (39: 9)

“நிச்சயமாக அல்லாஹ்வடைய அடியார்களில் அவனுக்குப் பயப்படுவதெல்லாம் உலமாக்கள் (கல்விமான்கள்)தாம். (35: 28)

### ஆலிம்களை எவ்வாறு கண்ணியப்படுத்துவது?

- ஆலிம்கள் நபிமாரின் வாரிக்கள். எனவே அவர்களின் பணி மிக உயர்ந்ததாகும் என்ற சிந்தனையை நம்மத்தியில் வலுப்படுத்த வேண்டும்.
- அவர்களை கொரவத்தோடு நோக்க வேண்டும்.
- அவர்களின் அறிவுரைகளைச் செவிமடுக்க வேண்டும்.
- அவர்களுடன் வீண் விவாதம் செய்ய முற்படக் கூடாது.
- அவர்களுக்குச் செய்யும் உபகாரம் ஏனையோருக்குச் செய்யும் உபகாரத்தை விட சிறந்ததாகும்.
- அவர்களின் பொருளாதாரத்தை விட, மார்க்க நூனத்தையே நோக்க வேண்டும்.
- அவர்களின் ஆலோசனையைப் பெற்று காரியமாற்றப் பழகிக் கொள்ள வேண்டும்.
- அவர்களின் நேசம் மறுமையிலும் நற் பலன் நல்கும்.

இவ்வாறு செயற்படுவதன் ஊடாக மார்க்கத்தைப் பேணும் பாக்கியம் கிடைக்கப் பெறும்.

நபி ஸல்லல்லாஹு அலைஹி வஸல்லம் அவர்கள் கூறியுள்ளார்கள்.

“கற்பவரும் கற்றுக் கொண்டிருப்பவரும் நேர்வழியில் இருக்கின்றனர். இந்த நிலை இல்லாதவர்களிடம் எந்த நல்ல வழியும் இல்லை. (இப்னு மாஜா)

எனவே! நாமும் கற்போம். கற்றோரான ஆலிம்களின் சிறப்பை அறிந்து அவர்களை கண்ணியப்படுத்துவோம்.

## பாடத்தில் இடம்பெற்றுள்ள அரபுச் சொற்கள்

عَالِمٌ      عُلَمَاءُ

### பயிற்சி

1. அல்லாஹ் தான் விரும்பியோருக்குக் கொடுக்கும் பாக்கியம் யாது?
2. ஆலிம்களின் உயர்வு ஹதீஸில் எவ்வாறான உதாரணம் மூலம் விளக்கப்பட்டுள்ளது?
3. அறிவு தேடிப் புறப்பட்டோர் எப்பாதையில் பயணிக்கின்றனர்?
4. ஆலிம்களுக்காக யார் யாரெல்லாம் பிரார்த்திக்கின்றனர்?
5. ஆலிம்களின் சிறப்பைக் கூறும் அல் குர்ஆன் வசனம் ஒன்றும் ஹதீஸ் ஒன்றும் தருக.
6. ஆலிம்களை கண்ணியப்படுத்தும் முறையைக் குறிப்பிடுக.
7. சமுகத்தில் ஆலிம்களின் அவசியம் பற்றிக் குறிப்பிட்டு உமது நண்பனுக்கு மடல் ஒன்று வரைக.